

“ይሄ ሁሉ ከህግ የወጣ ዛቻና ማስፈራራያ ለኔ ብቻ አይመስለኝም”

- ወ/ት ብርታኳን ሚደቅሳ

(የወ/ት ብርታኳን ሙሉ ቃል ከዚህ በታች ሰፍሯል)

ቃሌ

ታህሳስ 14 ቀን 2001 ዓ.ም ከሰዓት በኋላ በፌዴራል ፖሊስ ኮሚሽነር ጽ/ቤት ተገኝቼ ማስጠንቀቂያ ከተነገረኝ እና ያው መልእክት በኢትዮጵያ ቴሌቪዥን ሲተላለፍ ስመለከት ያደረብኝ ስሜት ለመግለጽ ያዳግተኛል።



ምንም እንኳን ይህን ሁኔታ ለመለወጥ ከማውቀው እና ከማምነው ነገር ውጭ የምናገረው ነገር ባይኖርም ጉዳዩ በሕዝብ መሃከል ጥያቄዎች ማጫሩ አልቀረምና በጉዳዩ ላይ ግንዛቤን ለመፍጠር ይቺን ጸሐፊ ለመጻፍ ወስኛለሁ። ምን አልባትም የመጨረሻ ቃሌ ይሆናል።

በሽምግልናው ልጅምር፤ የሽምግልናው መሠረታዊ መንፈስ ሁለቱንም የሚያግባባ ስምምነት አምጥቶ እና የእርቅን መንፈስ ፈጥሮ የፖለቲካ ሂደቱን ማስቀጠል ነበር። ይህም በመሆኑ ነው ሂደቱ በርካታ ወራትን ሊወስድ የቻለው። በዚህም ውስጥ ምርጫ 1997 ዓ.ም ተከትሎ የተፈጠረውን ችግር በተመለከተ ያገር ሽምግሌዎቹ አንዱን አጥፊ አንዱን ንጹህ በማድረግ መንገድ ሳይሆን እያንዳንዱ ወገን በወቅቱ ለተፈጠረው ችግር ሕዝቡን ይቅርታ ጠይቆ እና እርስ በርስም ተጠያይቆ በመሰረታዊ ጉዳዮችም ያለውን የፖለቲካዊ አመለካከት ቁርጠኝነትን አረጋግጦ በእርቅ መንፈስ ወደፊት በጋራ ለመቀጠል በሚል አላማ ዙሪያ የሚያጠነጥኑ ናቸው ያሉዋቸውን ነጥቦች ለሁለቱም ወገኖች ሲያቀርቡ ሃሳቦችን ሲያለዋውጡና በተቻለም መጠን ለማለዘብም ሲሞክሩ ቆይተዋል።

ከዚህም የተነሳ ይህ በመንግሥት ፈቃደኝነት ብቻ ሳይሆን ተሳትፎም ጭምር በሀገር ሽምግሌዎቹ ሲደረግ የነበረው ሽምግልና ሁለቱም ወገኖች ሰጥተው እና ተቀብለው በሚያመጡት ማስማሚያ ሃሳብ /negotiated deal / በመድረስ ላይ ያተኮረ ነበር። በሂደቱ መንግሥትም ለሕገ መንግሥታዊ ሥርአቱ ያለውን ታማኝነት እንደገና እንደሚያረጋግጥ እና በ1997 ዓ.ም ምርጫ ጋር በተያያዘ በተፈጠረው ችግር ጉዳት የደረሰባቸው ዜጎችን እና ቤተሰቦችን ለመካስ ተስማምቶ የነበረ ቢሆንም ውይይቱ እየቀጠለ ሲሄድና የፍርድ ቤቱ ክርክር ወደ ብይን በሚቃረብበት ወቅት በሽምግሌዎቹ አስተባባሪ አማካይነት አንድ አሳዛኝ ሁኔታ ተነገረን። ይኸውም ሌላኛው ወገን እኛ ታሳሪዎቹ ከሕዝብ እና ከመንግሥት ይቅርታ ከምንጠይቅበት ነጥብ ውጭ በተለይም መንግሥትን የሚመለከቱ የውይይት ነጥቦች ላይ መስማማት አይፈልጉም የሚል ነበር። ይሁን እንጂ በዚህም ደረጃ የውይይቱ አቅጣጫ የተመሰረተበት የእርቅ መንፈስ አልተቀየረም ነበር። ስለሆነም ሽምግሌዎቹ ሌሎች የመግባቢያ ሃሳቦች ወደኋላ የተተዉ ቢሆንም በአገራችን ባህል ይቅር በመባባል መንፈስ የተቃኘውን ያንን ሰነድ ብንፈርም ጉዳዩ ባለበት ደረጃ እንደሚቆም ፋይሎም እንደሚዘጋ ገልጠው ሽምግልናውን ገፉበት ። ቃል በቃል በመግለጽም ጠቅላይ ሚኒስትሩ «ይህ ሰነድ ከተፈረመ የሥራ አስፈጻሚ ሥልጣኔን ተጠቅሜ ክስ እንዲቋረጥ አደርጋለሁ» እንዳሉ አረጋገጡልን። ከዚህ ጋር በተያያዘም «በአገሪቷ ውስጥ ከቅንጅት ጉዳይ ጋር በተያያዘ የታሰሩ እስረኞች በሙሉ ያለምንም ቅድመ ሁኔታ እንደሚፈቱ፤ በመንግሥት እና በቀድሞው ቅንጅት መሪዎች መሃከልም የፖለቲካ ውይይት በቀጥታ እንደሚጀመር፤ የፓርቲው መሪዎች ያለ ምንም ገደብ የፓርቲውን ሥራ እንደሚቀጥሉ» ስምምነት ላይ ተደርሶ ነበር። በተጨማሪም ይህ ሰነድ በማንኛውም መንገድ ለምንም አይነት ፕሮፓጋንዳ ጥቅም በሁለቱም ወገኖች እንደማይውል እና ሰነዱም የሚፈረመው ለሽምግሌዎች እንደሆነ፤ ሽምግሌዎችም በዚያ ላይ ተመስርተው የራሳቸውን ደብዳቤ ለጠቅላይ ሚኒስትሩ እንደሚፀፉ በሽምግሌዎች፤ የተረጋገጠ መሆኑ ታሳቢ ሆኖ ሰነዱ ተፈርሟል። በርግጥም በዚህ ሰነድ ላይ እኔም እንደ አንድ ታሳሪ መፈረሜን ክጄ አላውቅም። በሽምግሌዎቹም የእርቅ ማግባቢያ መንፈስ መሰረት በፖለቲካ የተቀሰቀሰውን ክስ ፖለቲካዊ አልባት ለመስጠት በማሰብ ለእርቅ ስል ከሌሎች የፓርቲው መሪዎች ጋር ተስማምቼ ሰኔ 11 ቀን 1999 ዓ.ም በተጻፈው ሰነድ በሽምግሌዎች አማካኝነት ይቅርታ ጠይቄአለሁ። ይህ ብልልጫም ልለውጠው የማልችለው ሀቅ ነው።

ከዚህ ስምምነት በኋላ ይጠበቅ የነበረው ጠቅላይ ሚኒስትሩ ለሽማግሌዎቹ አረጋግጠው በሰጡት ቃል መሰረት የክሱ መቋረጥ እና የፋይል መዘጋት ቢሆንም ሂደቱ ሌላ አዲስ መልክ ያዘ። ጠቅላይ ሚኒስትሩ የሚመሩት አቃቤ ሕግ መስሪያ ቤት ክሱን ሳያቋርጥ ቀረ። ይልቁንም ተከላኾቹ እድሜ ልክ ቅጣታችንን ተቀበልን። ከዚህ በኋላ እንግዲህ ታሪኩ በእኛ ስምምነት ሳይሆን በጠቅላይ ሚኒስትሩ ፈቃድ የተቃኘ ነው። ጉዳዩም ብሎ ብሎ የአገሪቱ ፕሬዝዳንት ለታሳሪዎቹ በሰጡት ይቅርታ እኛ ከእስር በመፈታታችን ተገባደደ።

እንግዲህ እንዲህ ያለ የተሻሻረና መልክ ያለውን ውስብስብ ሂደት በመደበኛው የሕግ የይቅርታ አቀራረብ ሥነ ሥርዓት እንደቀረበ በዛውም አግባብ እንደተደመደመ ጉዳይ ብቻ ለማየት መሞከር አንድም እራስን ማሞኘት ነው ሌላም አለማወቅ።

አንድ ተከላኻ በሕጉ መሠረት የይቅርታ ጥያቄ ማቅረብ ያለበት ለጠቅላይ ሚኒስትሩ ሳይሆን ለይቅርታ ቦርድ ነው። በእኛ ጉዳይ ለአገር ሽማግሌዎች የፈረምነውን ሰነድ ለይቅርታ ቦርድ ያቀረቡት ጠቅላይ ሚኒስትሩ ናቸው። ይቅርታውንም የጠየቁት እርሳቸው ናቸው ብሎ መከራከርም ይቻል ይሆናል። ሆኖም ግን በሕጉ አግባብ የይቅርታ ጥያቄ ማቅረብ የሚችለው ባለጉዳዩ፣ ጠበቃው ወይም ቤተዘመድ እንጂ የአገሪቱ ጠቅላይ ሚኒስትር አይደለም። ጥያቄው መቅረብ የሚችለውም በጉዳዩ ፍርድ ቤት ፍርድን እና ቅጣቱን አጠናቆ ከወሰነ በኋላ እንደሆነ በሕጉ ተመላክቷል። በእኛ ጉዳይ ከመነሻው ጉዳዩን በይቅርታ /pardon/ የመጨረስ ስምምነት ስላልነበረን ለሽማግሌዎቹ የተፈረመው ሰነድ የተፈረመው ፍርድ ቤት በጉዳዩ የቅጣት ውሳኔ ከመስጠቱ በፊት ነው። ስለዚህ ከዚህ እውነታ በመነሳት በዚህ በሕግ በተሰመረ አግባብ የይቅርታ ጥያቄ አላቀረብኩም። ሆኖም ግን በመጨረሻ በፕሬዝዳንቱ ለተሰጠው ይቅርታ መሠረት የሆነውን የአገር ሽማግሌዎች ለእርቅ ሲሉ አግባብተው ሰኔ 15 ቀን 1999 ዓ.ም ያስፈረሙንን ሰነድ ከነይዘቱ አልካድኩም ብሎ መናገሩ የቱ ላይ ነው ስህተቱ? የቱ ላይ ነው ወንጀሉ?

በውጭ አገር በጉዳዩ የተናገርኩትም ይህንን የሚገልጽ እና የሚያብራራ እንጂ ሌላ ምንም የተለየ ይዘት አልነበረውም። ምን አልባት የተናገርኩት አላግባብ ተተርጉሞ ሊሆን እንደሚችል እገምታለሁ።

ይህ የእኔ አነጋገር የተዛባ ነው ቢባልስ ፖሊስ ጣቢያ በመጥሪያም ያለመጥሪያም ለመመለስ ያበቃል? በፍጹም፣ ያስጠይቃል ቢባልስ በአገሪቱ ፕሬዝዳንት የተሰጠን ይቅርታ የሚያስነሳው እንዴት ይሆን? ይቅርታን የሚያስነሳስ ቢሆን ፌደራል ፖሊስ በየትኛው ህጋዊ ስልጣኑ ነው በጉዳዩ ምርመራ የሚያደርገው ማስጠንቀቂያስ የሚሰጠው?

ታህሳስ 1 ቀን 2001 ዓ.ም የፌዴራል ፖሊስ ኮሚሽነር የወረዳ 12 ፖሊስ አባላት የሆኑ ሁለት ፖሊሶች ቤቱ ድረስ በመላክ ቢሯቸው ድረስ እንድመጣ ሲጠሩኝ ስለ ፓርቲያችን ስለ አንድነት ለመወያየት ሊሆን ይችላል በሚል በጽ/ቤታቸው ተገኝቼ የተጠራሁት ከይቅርታው ጋር በተያያዘ መሆኑ ሲነገረኝ መጀመሪያ የጠየኩት ጥያቄ ፖሊስ በዚህ ጉዳይ ምን ስልጣን አለው የሚል ነበር። ምላሹ ግን በመደነቅ ፈገግታ የታጀበ ይሄ እኮ የአካዳሚ ውይይት አይደለም እንዲህ አይነት ጥያቄ ብትተይ ይሻልሻል የሚል ምላሽ ነበር። ለእነርሱ ያስፈገጋቸው፣ ያስገረማቸው ጉዳይ ግን እኔን ሁሌም የምኖርለት፣ የምቆምለት፣ አንዳንዴም የምታሠርለት እና የምፈታለት ታላቅ ቁምነገር ነው- የሕግ የበላይነት ወይም ሕገ መንግሥታዊነት።

ሕገወጥነትን፣ ማንክሉብኝነትን መቼም አልለምደውም፤ አልተባበረውም። ለዚህም ነው ታህሳስ 15 ቀን 2001 ዓ.ም ፖሊስ ኮሚሽነር በድጋሚ ያለ ሕጋዊ መጥሪያ በመልክተኛ ወደ ቢሯቸው ሲጠሩኝ በወቅቱ ሳልሄድ የቀረሁት። በእለቱ ከሰዓት በኋላ የሕግ መጥሪያ በደረሰኝ ጊዜ ግን ወደ ቢሯቸው ለመሄድ ደቂቃም አላጠፋሁ፤ በኮሚሽነር ቢሮ ስደርስ የጠበቀኝ እና መጥሪያው የሚገልጸው ለየቅል ቢሆንም። ኮሚሽነር በላኩልኝ መጥሪያ ላይ እንደተጠቀሰው ጥያቄ ሳይሆን ያቀረቡልኝ መመሪያ ነክ ማስፈራሪያ ነበር፤ ስዊድን የሰጠሽውን ቃል በሦስት ቀን ውስጥ ካለስተባበልሽ መንግሥት ይቅርታውን አንስቶ እሥር ቤት ይከትሻል የሚል።

ይቅርታውን ማንሳት የሚችሉት እኮ የአገሪቱ ርእሰ ብሔር እንጂ እርስዎ መንግሥት የሚሉት የሥራ አስፈጻሚ አካል አይደለም ለዛውም እርሱም ቢሆን ስርአት አለው ። የይቅርታ ይነሳ አቤቱታ ቀርቦ በ20 ቀናት ውስጥ ለባለጉዳዩ ደርሶ ቦርዱ ካመነበት ጥያቄው ለፕሬዝዳንቱ ቀርቦ ያኔ ይቅርታው ሊነሳ ይችላል እያልኩ ለኮሚሽነር ላስረዳቸው አስቤ ነበር፤አላደረኩትም። ንግግራቸውን መጨረሻቸውን አረጋግጬ ያለ ምንም ቃል ቢሯቸውን ጥዬ ወጣሁ።

በእኔ እምነት ይህ ሁሉ ከሕግ የወጣ ዛቻ እና ማስፈራሪያ እየደረሰብኝ ያለው ስለ ቃላት ጨዋታ ወይም ስለ ተዛባ እውነት ወይም ስለ ተጣሰ ሕግ አይመስለኝም። መልእክቱ ግልጽ ነው፤ ለእኔ ብቻ ሳይሆን ለሁሉም ሰላማዊ ታጋዮች። በሰላማዊ እና ሕጋዊ ማእቀፍ ውስጥ የፖለቲካ ትግል ማድረግ የሚቻለው በሕገ መንግሥቱ በተሰመረው መሥመር ሳይሆን ገዢው አካል ወይም ግለሰቦች በፈቀዱት ብቻ የሚል። ለዚህ ደግሞ እሺ ወይም አዎ ማለት ለእኔ እጅግ ከባድ ነው።

ከላይ ያለው ፎቶ የሚያሳየው በወ/ት ብርታኳን የሚምራ ልኩክ በ አሜሪካ የሲያትል ከተማ ነዎሪዎች ደማቅ አቀባበል ሲያደርጉለት ነው።

ኢትዮ-ሚዲያ

Ethiomeia

December 27, 2008